



Uttanríkis- og mentamálaráðið

Dagfesting: 8. september
2021
Mál nr.: 21/17564
Málsviðgjørt: TH/AJ/OYS
Ummælistíð: Skrivið frá/til
Eftirkannað: Lógartænastan
dagfestir

Uppskot til

Løgtingslóg um stuðul til tónleikafestivalar

Nýtsluøki

§ 1. Løgtingslógin fevnir um tónleikafestivalar, hvørs tiltøk eru avlýst ella nógv avmarkað vegna almennu tilmælini um fyribyrging av COVID-19.

Tónleikafestivalar

§ 2. Til tónleikafestival, ið er avlýstur vegna almennu tilmælini um fyribyrging av COVID-19, verður stuðul latin til at endurrinda afturgoldin atgongumerki til tónleikafestivalin.

Stk. 2. Stuðulin sbrt. stk. 1 verður roknaður eftir talinum á atgongumerkjum, ið skulu endurrindast. Stuðulin kann tó samanlagt í mesta lagi svara til 85% av útreiðslunum í sambandi við fyrireikingina av viðkomandi festivali í 2021.

Stk. 3. Um tónleikafestivalurin fær stuðul úr aðrari almennari stuðulsskipan, verður stuðulin sbrt. stk. 1 mótroknaður hesi upphædd.

Stk. 4. Stuðulin sbrt. stk. 1 er treytaður av, at avlýsti festivalurin ikki verður hildin seinni í 2021.

Umsókn

§ 3. Umsókn um stuðul skal latast inn í seinasta lagi 1. desember 2021.

§ 4. Stuðul sbrt. hesi lögtingslóg er treytaður av neyðugari játtan á lögtingsfíggarlógini ella aðrari játtanarlóg. *Stk. 2.* Eru fleri umsóknir ella verður søkt um meir stuðul, enn tøk játtan er til, lækkar stuðulin lutfalsliga.

Eftirlit og afturrindan av stuðli

§ 5. Landsstýrismaðurin ella ein stuðulsmýndugleiki sbrt. § 6 hevur eftirlit við, at ásetingarnar í lögtingslógini verða fylgdar, og at tey, ið fáa stuðul, lúka treytirnar í lögtingslógini.

Stk. 2. Lýkur ein umsökjari ekki longur treytirnar fyri at fáa stuðul, skal stuðulin heilt ella lutvíst rindast aftur.

Stk. 3. Hevur ein umsökjari í sambandi við umsókn um stuðul ekki givið røttu upplýsingar ella móti betri vitan av órøttum fingið stuðul, skal viðkomandi ella deyðsbúgv hansara gjalda ta upphædd, sum er fingin av órøttum.

Umsiting og kæra

§ 6. Landsstýrismaðurin kann eftir avtalu við viðkomandi landsstýrismann leggja stuðulsumsitingina til ein myndugleika undir avvarðandi landsstýrismanni.

Stk. 2. Leggur landsstýrismaðurin sínar heimildir eftir løgtingslógini til myndugleika undir landsstýrismanninum ella myndugleika, sum hoyrir undir annan landsstýrismann, kunnu avgerðir, sum myndugleikin hevur tikið, ekki kærast til annan fyrstitingarligan myndugleika.

Rættarvernd og innkrevjing

§ 7. Stuðulin kann ekki vera fyri rættarsókn fyrr enn hann er útgoldin. Avtala um transport er útgjaldaranum óviðkomandi.

§ 8. TAKS krevur inn ov nógván útgoldnan stuðul sbrt. hesi løgtingslóg.

Stk. 2. Rindar umsøkjarin, sum hevur fingið stuðul sbrt. hesi løgtingslóg, ekki rættstundis, verður rentutilskrivning framd.

Rentutilskrivningin er 0,7% fyri hvønn byrjaðan mánaða. Sama er galdandi fyri skuldaskrivaða rentu.

Stk. 3. Ov nógv útgoldin stuðul, ið er kravdur inn sbrt. stk. 1 og 2, og sum er fallin til gjaldingar, kann verða innheintaður við panting. TAKS fremur pantingina eftir reglunum um innkrevjing av skattum.

Stk. 4. TAKS er eisini heimilað at innkrevja skuld og innkrevjingarkostnað sbrt. hesi løgtingslóg við at afturhalda í A-inntøku hjá teimum gjaldsskyldugu sbrt. reglunum um hetta í løgtingslóg um landsskatt og kommunuskatt.

Revsing

§ 9. Uttan so, at størri revsing er uppiborin eftir aðrari lóggávu, verður revsaður við sekt tann, sum í sambandi við umsókn um stuðul letur villleiðandi upplýsingar ella dylur upplýsingar, sum hava týdning fyri avgerðina í málinum.

Stk. 2. Tað kann verða álagt lögfrøðiligum persónum revsiábyrgd eftir kapitli 5 í revsilógini.

Gildiskoma o.a.

§ 10. Henda løgtingslóg kemur í gildi dagin eftir, at hon er kunngjørd, og hon hevur virknað frá 1. januar 2021.

Stk. 2. Landsstýrismaðurin kann seta løgtingslógina úr gildi við kunngerð.

Kapittul 1. Almennar viðmerkingar

1.1. Orsakir til uppskotið

Uppskotið verður lagt fram fyri at hjálpa tónleikafestivalum, ið eru raktir av avleiðingunum av COVID-19. Avleiðingarnar standast av, at myndugleikarnir fyri at basa smittuspjæðing hava sett almenn tilmæli í verk, sum raka tónleikafestivalarnar meint. Tilmælini hava gjørt, at møguleikarnir fyri at halda festivalarnar ikki hava verið til staðar vegna COVID-19.

Talan er um fleiri árlikar tónleikafestivalar, m.a. G!-festivalin, Summarfestivalin og Country Blues festivalin.

Hesi tónleikatiltøk krevja neyva fyrireiking í fleiri mánaðir frammanundan. Atgongumerki verða seld í forsølu í góðari tíð, og eru tað hesar inntøkurnar, ið fígga tað mesta av fyrireikingini.

Um so er, at festivalurin ikki verður hildin, hava øll tey, sum hava keypt atgongumerki í forsølu krav at fáa atgongumerkini endurrindað frá fyrireikarunum, og fyrireikararnir koma at sita eftir við øllum undirskotinum frá fyrireikingini.

1.2. Galdandi lóggáva

Ongin lóg er galdandi á økinum í hesum lógaruppskoti fyri 2021, men lógaruppskotið byggir á leistin í lógtingslóg nr. 103 frá 25.juni 2020 um stuðul til listafólk, tónleikafestivalar, almannagagnligar felagsskapir o.o. í sambandi við COVID-19, sum var galdandi fyri avlýst og avmarkaði tiltøk í 2020.

Síðani tá er lógtingslóg nr.68 frá 5.mai 2021 um stuðul til listafólk í sambandi við COVID-19 og lógtingslóg nr.69 frá 5. mai 2021 um stuðul til almannagagnligar felagsskapir og áhugsafeløg í sambandi við COVID-19 komnar í gildi.

1.3. Endamálið við uppskotinum

Uppskotið skal tryggja tónleikafestivalum hjálp, so teir hóra undan nú og í framtíðini. Uttan hjálp verður tapið fyri festivalarnar stórt.

Skotið verður upp at seta í verk bráðfeingisskipan at hjálpa tónleikafestivalum, sum í tíðarskeiðinum 1. januar 2021 til 1. september 2021 vegna COVID-19 hava avlýst ella útsett tiltøk.

1.4. Samandráttur av nýskipanini við uppskotinum

Við uppskotinum verður møguleiki hjá teimum, sum skipa fyri tónleikafestivalum, at fáa hjálp. Uppskotið skal vera við til at tryggja samfelagnum eitt virkið og blómandi mentanar- og listalív.

1.5. Ummæli og ummælisskjal

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Lógaruppskotið hevur fíggjarligar avleiðingar fyri landskassan. Mett verður, at meirútreiðslurnar í 2021 verða í mesta lagi 5 mió. kr.

2.2. Umsitingarligar avleiðingar fyri land og kommunur

Lógaruppskotið hevur umsitingarligar avleiðingar fyri landið. Ætlanin er at leggja umsitingina av skipanini til TAKS, sum skal móttaka, viðgera og taka avgerð í málum um umsókn um stuðul. TAKS skal sostatt hava eftirlit við, at ásetingarnar í lógini verða fylgdar, og at tey, ið fáa stuðul, lúka treytirnar í lógini.

2.3. Avleiðingar fyri vinnuna

Lógaruppskotið hevur jaligar avleiðingar fyri skapandi vinnuna.

2.4. Avleiðingar fyri umhvørvið

Lógaruppskotið hevur ikki avleiðingar fyri umhvørvið.

2.5. Avleiðingar fyri serstøk øki í landinum

Lógaruppskotið hevur ikki avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Lógaruppskotið hevur fíggjarligar og umsitingarligar avleiðingar fyri tónleikafestivalar. Hesir fáa fíggjarligan styrk, men fáa tó eisini umsitingarligar uppgávur í sambandi við umsóknir um stuðul.

2.7. Millumtjóðasáttmálar á økinum

Eingir millumtjóðasáttmálar eru, ið viðvíkja lógaruppskotinum.

2.8. Tvørgangandi millumtjóðasáttmálar

Eingir tvørgangandi millumtjóðasáttmálar eru, ið viðvíkja lógaruppskotinum.

2.9. Markaforðingar

Lógaruppskotið elvir ikki til markaforðingar.

2.10. Revsing, fyrisitingarligar sektir, pantheimildir ella onnur størri inntriv

Lógaruppskotið inniheldur ásetingar um revsing.

2.11. Skattir og avgjöld

Lógaruppskotið hefur ongar skatta- og avgjaldsáleggingar.

2.12. Gjöld

Lógaruppskotið hefur ongar áleggingar um gjöld.

2.13. Áleggur lógaruppskotið líkamligum ella lögfrøðiligum persónum skyldur?

Lógaruppskotið áleggur líkamligum ella lögfrøðiligum persónum, ið søkja um stuðul, skyldur at lata rættar upplýsingar í sambandi við umsóknir um stuðul.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Lógaruppskotið leggur heimildir til landsstýrismannin og heimilar honum eftir avtalu við avvarðandi landsstýrismann at leggja umsitingina av skipanini til stovn hjá viðkomandi.

2.15. Gevur lógaruppskotið almennum myndugleikum atgongd til privata ogn?

Lógaruppskotið gevur ikki almennum myndugleikum atgongd til privata ogn.

2.16. Hevur lógaruppskotið aðrar avleiðingar?

Lógaruppskotið hefur ikki aðrar avleiðingar enn tær, sum eru nevndar omanfyri.

2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Nei	Nei	Ja	Ja
Umsitingarligar avleiðingar	Ja	Nei	Nei	Ja	Ja
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

3.1. Viðmerkingar til ta einstøku greinina

Til § 1

Ásetingin vísir, hvør kann søkja um stuðul sbrt. løgtingslógini. Talan er bert um tónleikafestivalar. Treytin fyri at fáa stuðul er, at umsøkjari er fyriskipari av tiltaki í 2021, ið er avlýst vegna almennu tilmælini um fribyrging av COVID-19.

Til § 2

Ásett verður, at tónleikafestivalar kunnu søkja um stuðul, um so er, at viðkomandi festivalur er avlýstur í 2021. Stuðulin til festivalar verður skipaður sum stuðul til at endurrinda afturgoldin atgongumerki og verður roknaður eftir talinum á endurrindaðum atgongumerkjum. Tað merkir, at viðkomandi festivalur skal skjálprógva, hvussu nógv atgongumerki festivalurin hevur fingið inn aftur.

Stuðulsupphæddin er avmarkað til í mesta lagi at svara til 85% av útreiðslunum í sambandi við fyrireikingina av viðkomandi festivali í 2021. Tað vil siga, at hóast festivalurin avtalurættarlíga hevur skyldu at endurrinda øll atgongumerkini, so fær festivalurin bert stuðul upp til 85% av tí upphædd, ið festivalurin hevur brúkt til fyrireikingarnar. Orsøkin til hesa avmarking er, at endamálið er at hjálpa festivalinum úr eini fíggjarligari kreppustøðu - ikki at landið í veruleikanum keypir atgongumerkini og soleiðis gevur festivalinum eitt yvirskot.

Ásett verður eisini, at um tónleikafestivalurin fær stuðul úr aðrari almennari stuðulsskipan, verður stuðulin mótroknaður. Hugtakið “almennari stuðulsskipan” er ein stuðulsskipan, ið landsmyndugleikarnir hava sett í verk. Tað er ymiskt, hvussu festivalarnir eru skipaðir lögfrøðiliga. Summir eru skipaðir sum vinnufeløg, og tí kann hugsast, at teir kunnu lúka treytirnar í øðrum hjálparpakkum. Møguligur kommunalur stuðul er hinvegin ikki fevndur av hugtakinum.

At enda verður ásett, at tað er ein treyt fyri stuðli, at viðkomandi festivalur ikki verður hildin seinni í 2021. Verður ein tónleikafestivalur hildin seinni í árinum, so fer viðkomandi festivalur at fáa inntøkur og hevur tí ikki tørv á almennum stuðli.

Til § 3

Ásett verður, at freistin at søkja um stuðul er 1. des. 2021.

Til § 4

Ásett verður, at stuðul sambært uppskotinum er treytaður av, at neyðug játtan er fingin til vega. Tað merkir, at um játtanin ikki røkkur til allar stuðulsumsóknirnar, ið fáa játtan um stuðul, lækkar stuðulin lutfalsliga.

Til § 5

Ásett verður, at landsstýrismaðurin ella annar stuðulsmýndugleiki sbrt. § 6 hevur eftirlit við, at ásetingarnar í lógini verða fylgdar, og at tey, ið fáa stuðul, lúka treytirnar. Um ein umsøkjari, ið hevur fingið stuðul, ikki longur lýkur treytirnar, t.d. tí at ein avlýstur tónleikafestivalur kortini verður hildin í 2021, so skal stuðulin heilt ella lutvíst rindast aftur. Hetta er eisini

galdandi um umsökjari ekki hefur givið røttu upplýsingar ella móti betri vitan av órøttum hefur fingið stuðul.

Til § 6

Landsstýrismanninum verður heimilað at leggja umsitingina sbrt. hesi løgtingslóg til annan myndugleika, tá avtalan er gjørd við landsstýrismannin, ið varðar av viðkomandi myndugleika. Ger landsstýrismaðurin tað, er ásett, at avgerðir um stuðul ikki kunnu kærast til annan fyrisitingarlígan myndugleika. Hetta er sama støða, sum er galdandi, um so er, at landsstýrismaðurin velur at umsita stuðulin sjálvur, heldur enn at leggja hann til annan myndugleika at umsita.

Til § 7

Í § 7 í uppskotinum verður skotið upp, at stuðulin kann ikki vera fyri rættarsókn, fyrr enn hann er útgoldin. Avtala um flutning er útgjaldaranum óviðkomandi.

Til § 8

Skotið verður upp, at TAKS krevur inn ov nógv útgoldnan stuðul eftir hesi lóg.

Eisini verður skotið upp, at rindar tann, sum hefur móttikið stuðul ikki rættstundis, verður rentutilskrivning framd. Rentutilskrivningin er 0,7% fyri hvønn byrjaðan mánaða. Sama er galdandi fyri skuldskrivaða rentu. Ov nógv útgoldin stuðul, ið er kravdur inn, sum er fallin til gjaldingar, kann verða innkravdur við panting. TAKS fremur pantingina eftir reglunum fyri innkrevjing av skattum.

Eftir uppskotinum verður TAKS heimilað at innkrevja skuld og innkrevjingarkostnað við at afturhalda í A-inntøku hjá teimum gjaldsskyldugu sambært reglunum um hetta í løgtingslóg um landsskatt og kommunuskatt.

Talan er um víðgongt inntriv, men hildið verður ikki, at hetta er ein trupulleiki. Tað er í tveimum førum, at stuðulin skal gjaldast aftur: 1) tá umsökjari ikki longur lýkur treytirnar sbrt. § 5, stk. 2 ella 2) tá viðkomandi umsökjari ikki hefur givið røttu upplýsingar ella móti betri vitan av órøttum hefur fingið stuðul ella 3) tá viðkomandi umsökjari hefur fingið sekt fyri brot á § 9. Í hvørgum føri verður hildið, at talan kann vera um próvligar avbjóðingar, ið áttu at ført við sær eina meira avmarkaða heimild.

Til § 9

Í § 9 í uppskotinum eru revsiásetingar.

Skotið verður upp, at uttan so, at størri revsing er uppiborin eftir aðrari lóggávu, verður revsaður tann, sum í sambandi við umsókn um stuðul letur viltleiddandi upplýsingar ella dylur upplýsingar, sum hava týdning fyri avgerðina í málinum.

Tað kann vera álagt lögfrøðiligum persónum ábyrgd eftir kapitli 5 í revsilógini.

Til § 10

Henda løgtingslóg kemur í gildi dagin eftir, at hon er kunngjørd, og hon hefur virknað frá 1. januar 2021. Landsstýrismaðurin kann seta løgtingslógina úr gildi við kunngerð.

Uttanríkis- og mentamálaráðið, 16. september 2021

Jenis av Rana
landstýrismaður

/ Poul Geert Hansen